

Ýaşaýyş we ölüm / goşgular toplumy

Category: Goşgular, Kitapcy

написано kitapcy | 26 января, 2025

Ýaşaýyş we ölüm / goşgular toplumy



• **ÝAŞAÝYŞ WE ÖLÜM**

Gül kükeýän Ýaşaýyş

Ölüme şeýle diýen:

“Her kim meni eý görýär:

Barmyka seni söýen?”

“Meni söýmezler – diýip,

Ölüm ýylgyran ýadaw –

Men – eýmenji hakykat,

Sen bir eýjejik aldaw!”

• **OMAR HAYÝAMDAN**

Bir damja suw deňze garylyp gitdi,

Bir zerre gum çölde toz bolup gitdi;

Bu ýalança gelşiň bilen gidişiň:

Bir çybyn doguldy – “Wyzzz! – ölüp gitdi.

Bu çeçek – birmahal söwer ýarymdy,

Bu maysa – ak ýüzde zülpı-tarymdy;

Bu topragy beýdip ýüze sylýanym:

Bu toprak – ala göz bir nigarymdy.

Gojalaran, juwanlaram öterler,
Aglanlaram, gülenlerem öterler;
Kime wepa berer diýyäň bu dünýä –
Bizden soňra gelenlerem öterler.

• **DUWLANMAK DIÝMEK TOPRAGA...**

Duwlanmak diýmek topraga –
Bir bahar jünbüsü bolmak;
Dört pasylda aga-döne
Tebigatyň ysagy bolmak.

Bir bulutdan ýagan ýagmyr,
Bir ýyldyzdan parlaýan nur,
Mes toprakdan gelýän howur,
Bir gunçaň gülüşi bolmak.

Tomus çäç bolmak harmanda,
Gyşda möwç urmak ummanda;
Daň sähériň tümlüğinde
Bir guşuň saýraýsy bolmak.

• **PIDAKÄR KIM?**

At-owazyn eşidip
Beýik öwliyä piriň,
Çagyryarlar kösgüne
Nedirşa jahangiriň.

Guwanyp myhmanyna
Meýlisi giňden tutup,
Ýagşyzadaň şanyna
Nedir sözläpdir nutuk:

«Gutlamaga örän şat
Zamananyň welisin!
Baky dünýä çalyşyp
Ýaradanyň panysyn,

Beripsiňiz, eý, pirim,
Pidalaryň ulusyn!»

Ine, şeýle diýende
Dünýäni alan adam,
Şu jogaby beripdir
Dünýäni ýeňen adam:

«Öwmäň meni, eý, tagsyr,
Çyn pidakär, belki, siz:
Panysyna çalyşyp
Dünýäleriň bakysyn,
Gaýtam siz beripsiňiz
Pidanyň hakykysyn!»

• **RINTLERIN ÖLÜMI**
(Ýahýa Kemal Bayatlydan)

Hafzyň gabry ýatan bakjada bir bágül barmış:
Her säher gunça açarmış gyzyl gan reňni bilen;
Hem gijeler bir bilbil daňa čenli zarlarmış
Şirazyň gadym günlerin ýatladýan heňi bilen.

Ölüm – baky asuda bahar ülkesi rinte:
Yşky kalbyndan kükäp, anbar dek dünýä ýaýrar.
Hem sergin serwileriň astyndaky gabrynda
Her säher bir gül açylar, her gije bir bilbil saýrar.

• **RUBAGYLAR**

Ömür geçer, ýollar geçilmese-de,
Gunça solar gider açylmasa-da;
Jaýryk käsä guýlan çáýdyr ömrümüz –
Içilse-de durmaz, içilmese-de.

Ömrüň durumy ýok, örki ýok janyň –
Ömri ömür etmek üçin tijeniň!
Ömür diýýänimiz – bir gysga gündiz
Arasynda iki uzak gjäniň.

Ynsany ynsana bir nygmat biliň,
Ömri yzzat üçin bir pursat biliň;
Ýogalan bendäni müň taryplandan
Aýatda dirikä bir gymmat biliň! Goşgular